

తెలుగు జ్యోతి రచనలపోటీలో ప్రథమ బహుమతి పొందిన కథ  
పురస్కార ప్రదాతల శ్రీమతి ప్రభా రఘునాథన్, బెడ్డినిష్టర్, న్యూజెర్సీ

## అమ్మ కోరిక

- డాక్టర్ ఫణికుమార్

మాటల మధ్యలో నాన్న “ఒరేయ్, ఇదిగో మీ అమ్మోదో అడుగుతుందిట” అంటూ ఫోను అమ్మకిచ్చారు. “చెప్పమ్మా, ఏంకావాలి?” అన్నాన్నేను. “ఏమీ లేదురా చిన్నా, పిల్లల్లందర్నీ ఓ మాటు చూడాలనుందిరా, వచ్చే వారం దీపావళి కదా, నీకేవైనా ఓ వారం సెలవలు

దొరుకుతాయంటావా?..” అంది అమ్మ తటవటాయిస్తూ. “సెలవలు దొరుకుతాయి, టిక్కెట్లీ చూసుకోవాలి” అంటూంటే అమ్మ అందుకుని “అందరూ వద్దు లేరా. ఇప్పటి కిప్పుడు అన్ని టిక్కెట్లు దొరకడం కష్టమే, ఫోనీ నువ్వొక్కడివైనా..”. అంతలో వెనకనించి నాన్న అందుకున్నారు” నీ లౌక్యం మండినట్టే వుంది, వాడికి నేను

చెబుతానుగానీ, నువ్వు కిందకెళ్ళి పాలుపోయించుకో, పాలవాడిందాకణ్ణించి అరుస్తున్నాడు కాకిలాగ” అని ఫోను తీసుకుని, కాస్త గొంతు తగ్గించి “ఒరేయ్ చిన్నా, మనమంతా పది పన్నెండేళ్ళక్రితం దీపావళి ఎల్లా జరుపుకున్నామో, ఈ సారి దీపావళి అచ్చం అల్లాగే జరుపుకోవాలని మీ అమ్మోదో పిచ్చికోరిక కోరిందిరా. పాపం వెట్టిది, ఎప్పుడూ ఏదీ కావాలని అడగదు, ఏ కళనుందో, అడిగింది కదా అని నేనూ సరేన న్నాను.

లండన్ నించి బాబిగాడు, ఆస్ట్రేలియా నించి అమ్మలూ వచ్చే శనివారం వస్తున్నా మని నిన్ననే కన్ఫర్మ్ చేసేసారు. ఇహ నువ్వు అమెరికానించి ఈ ఆదివారం దిగడం, పై ఆదివారం వెళ్ళిపో వడం. మనం ఐదుగురమే వుండా లిట, అదీ విషయం. మళ్ళా ఈ మాటలన్నీ కోడలు

దగ్గర అనకు, పాపం బాధ పడుతుంది.” “సరే నాన్నా, నేను మేనేజ్ చేస్తాను. ఇవాళే టిక్కెట్లు బుక్ చేసి, రేపు కన్ఫర్మ్ చేస్తాను మీకు. ఈ కోరికేదో బానేవుంది..” అన్నాను నవ్వుతూ. “అప్పుడే ఏం చూసావు. ఇక్కడ దిగాక చూద్దురుగాని తమాషా. సరే నువ్వు టిక్కెట్లు సంగతి చూసి ఫోను చెయ్యి, వుంటాను” అంటూ ఫోను పెట్టేసారు నాన్న...



విమానం కుదువుకి మళ్ళీ ఈ లోకంలోకొచ్చాను. అప్పుడే హైదరాబాదులో దిగిపోతోంది విమానం. అరగంటలో లగేజీ తీసుకుని బైటికొచ్చేసరికి, దూరంగా చెయ్యూపేస్తూ పట్టుచీర కట్టుకుని అమ్మ, పక్కనే నాన్న. బయట బాబిగాడు అప్పటికే టాక్సీ మాట్లాడేసి ఎదురుచూస్తున్నాడు. “ఎందుకే అమ్మా ఇంత అర్థరాత్రి నువ్వు రావడం, నాకేవైనా కొత్తేవితే?” అన్నాను. “మీకు పాతైనా,

మిమ్మల్ని రిసీవ్ చేసుకోవడం మాకెప్పుడూ కొత్తేరా బడుద్దాయీ” అంది అమ్మ. నాన్నతోటి, అమ్మతోటి కబుర్లు చెబుతూ “పాపం, అమ్మల్నొదిలేసారేం, దాన్ని కూడా తోలు కొచ్చేయాల్సింది” అన్నాను నవ్వుతూ. అందరం ఇల్లు చేరాం. కబుర్లు చెప్పుకుని పడుకునే సరికి ఏ ఐదో అయ్యింది. మర్నాడందరూ తెమిలే సరికి అపరాధామైంది. నాన్న చెప్పడం మొదలుపెట్టారు.

“సరే, ఇంక మిగిలిన తమాషా వినండి. రేపట్నంచీ మన దినచర్య ఇది. తొమ్మిది గంటలకల్లా బాబిగాడు నూటూ, బూటూ తొడుక్కుని ఆఫీసుకెళ్లిపోవాలి. తొమ్మిదిం పావుకి.. ఒరేయ్ చిన్నా, నువ్వు బేగ్ తగిలించు కుని, ఇంజనీరింగు కాలేజీకెళ్లిపోవాలి. తొమ్మిదిన్నరకి నేను స్కూటరు మీద అమ్మలనెక్కించుకుని వెళ్ళి, దాన్ని కాలేజీలో దింపేసి, ఆఫీసుకెళ్లిపోవాలి. అందరికీ అమ్మ లంచి బాక్సులిస్తుంది, తీసుకుని వెళ్ళాలి. మళ్ళీ నాలుగింటికి చిన్నా, ఐదింటికి నేనూ, అమ్మలూ, ఆరింటికి బాబీ వెనక్కి రావాలి.” “బావుంది, బావుంది, కానీ అంతసేపు మనం బైట ఏం చేద్దాం?” అన్నాడు బాబి. “నువ్వు ముందెళ్ళి ఆ మొగలో ఇరానీ హోటలు దగ్గర వుండు. కాసేపయ్యాకా చిన్నా వస్తాడు కదా, ఇద్దరూ కలిసి ఏ విశాలాంధ్రకో, సంగీతసాగర్ కో పోయి మీక్కావలసిన పుస్తకాలూ, డీవీడీలూ కొనుక్కోండి. నేనూ, అమ్మలూ షాపింగుకి పోతాం. ఎంతా..., సోమ, మంగళ, బుధ.. మూడ్రోజులే. గురువారం దీపావళి, బెంగుళూరులో ఇండియా ఆస్ట్రేలియా క్రికెట్టు మాచ్చీని. శనాదివారాలు మళ్ళీ ప్రయాణాల హడావిడే..” అన్నారు నాన్న. మర్నాడు సోమవారం ఉదయం నేనూ, బాబీ హోటలు దగ్గర కలుసుకున్నాం. “నాన్న శుక్రవారం గురించి చెప్పలేదు, ఎందుకు?” అడిగాన్నేను. “నాకూ అదే అర్థం కావట్లేదు” అన్నాడు చిన్నా. శుక్రవారం గురించి ఎవరు చెప్పగలరో ఆయన దగ్గర కెళ్ళాం. విషయం అర్థమైంది. ఆ తరువాత మూడు రోజులూ ఎల్లా

గడిచిపోయాయో తెలియదు. గురువారం పగలంతా క్రికెట్టు చూస్తూ, గోలచేస్తూ గడిపేసాం అందరం. టీవీ సాండులో ఒకళ్ళమాట ఇంకొకళ్ళకి వినపడటమే కష్టంగా వుంది. అమ్మ అరగంట కోసారి టీ, గంటకోసారి తాయిలాలూ తెచ్చి ఇచ్చింది. మేం వస్తున్నామని స్వయంగా చిచ్చుబుడల్లా, మతాబులూ, జువ్వలూ కట్టి వుంచారు నాన్న. రాత్రి మేము అవన్నీ కాలుస్తూంటే, ఇంటిముందు ప్రమిదల్లో దీపాలు వెలిగించారు అమ్మ, అమ్మలూ. ఒక్కసారి అందరం నిజంగానే పడేళ్ళు వెనక్కెళ్ళిపోయాం. ఏదో కాలయంత్రంలో ఎక్కేసి వెనక్కెళ్ళిపోయిన అనుభూతి. అమ్మ కళ్ళలో మెరుపు ముందు దీపాలూ, దివిటీలూ వెలవెలబోయాయి. శుక్రవారం వచ్చేసింది. పదిగంటలకల్లా మావయ్య కారు సిద్దంగా వుంది. “ఏమీ లేదురా, మామూలు చెకప్పే, మధ్యాన్నానికల్లా వచ్చేస్తాను” అంటూ బాబిగాణ్ణీ, నన్నూ, అమ్మలూనీ ముద్దుపెట్టుకుని కారెక్కింది అమ్మ. పక్కనే నాన్న కూర్చున్నారు. కారు వెళ్ళిపోయింది. వెంటనే అందరం ఫోను దగ్గరికి పరిగెత్తాం. సూపర్ స్పెషాలిటీ ఆసుపత్రికి ఫోను చేసి స్పెషలిస్టు డాక్టరు గారితో మాట్లాడాం. “మీకు తెలుసును కదా, ఈ ఓపెను హార్టు సర్జరీలు మేము ప్రతి రోజూ చేస్తూంటాం. ఏమీ భయపడాల్సిన పనేలేదు. జస్ట్ కొన్ని గంటల్లో పూర్తైపోతుంది. వాల్వ్ కొద్దిగా బ్లాక్ అయ్యాయి, సోమవారం చెప్పాను కదా, డోంట్ పర్రి, వుయ్ విల్ టేక్ కేర్.” అన్నారు మా వీధిలో కాపురముండే డాక్టర్ కృష్ణారావు గారు. ఆపరేషన్ పూర్తైంది. శనివారం ఉదయానికల్లా అమ్మ మాట్లాడగలిగింది. “ఏరా చిన్నా, మీకు ముందే తెలుసునా?” అంది అమ్మ అనుమానంగా. “లేదే, తెలియదు” అన్నాన్నేను. “పుత్త, వెధవలు మీరిద్దరూ తోడుదొంగలు, మీకు తెలిసే వుంటుంది..” అంది నవ్వుతూ. రాత్రింది. నాన్నా, అమ్మలూ ఇంటికెళ్ళారు. బాబిగాడు కాఫీ తీసుకురావడానికి కిందకెళ్ళాడు.

అమ్మ పక్కనే నేనున్నాను. “చిన్నా... మీరంతా అమ్మ యిలా ఎందుకు చేసింది? అనుకుంటున్నారు కదా. చెబుతాను విను. మొన్న దసరాల్లో గుళ్ళో లలితా సహస్రం చదివొస్తాంటే ఉన్నట్టుండి ఆయాసమొచ్చేసి, ఊపిరందకపోతే, నాన్న మన కృష్ణారావుగారికి చూపించారు. ఆయనేమో రెండ్రోజులు పరీక్షలన్నీ చేసి, ఆపరేషనన్నాడు. గుండె ఆపరేషనంటే ఏవైనా జరగచ్చును కదా, అప్పుడు నాకనిపించింది - నేను చచ్చిపోతే ఎల్లాగా? అని. చావందరికీ వస్తుంది, కానీ, అదీ ప్రశాంతంగా, కోరికలు తీరిననాడొస్తే అందరికీ హాయి - అనుకున్నాను. నాకింకా తీరినీ కోరికలేవిటా అని చాలా ఆలోచించానా. ఏవీ తట్టలేదు. నాకన్నింటికన్నా నచ్చిన పనేదైనా చెయ్యాలనిపించింది. అదేవిటో తెలుసా, మా నాన్న గుండెలమీదెక్కి ఆయనతో ఆడుకోవడం. ఇప్పుడు నేను ఆయన దగ్గరకెళ్ళే వయసే గానీ, ఆయన రాలేరుగా, అందుకే దాని తరువాత ఇంకేమిటిష్టవా అని ఆలోచించాను. మీతోటీ, నాన్నతోటీ సమయం గడవడం ఇష్టమనిపించింది. అందునా బాబిగాడికి వుద్యోగం వచ్చేసి, నీ ఇంజనీరింగు పూర్తైపోతున్న రోజులు తిరిగి ఒక్కసారి గడపాలనిపించింది. ఎందుకంటే, - వాడు సెటిలైపోయాడు, నువ్వింజనీరైపోయి సెటిలైపోతావనే

దైర్యం, అమ్మల్ని చూసుకోవడానికి నాన్న, అందొచ్చిన ఇద్దరు అన్నలూ వున్నారనే దైర్యం, ఒక భద్రతా భావం. దేనికి లోటులేని ఒక గొప్ప జీవితాన్ని నాకిచ్చాడురా దేవుడు. దేవుడిలాంటి మీ నాన్ననీ, దేశాల్నేలే బిడ్డల్నీ - బంగారమంటి కుటుంబాన్నిచ్చాడు దేవుడు. అందుకే ఆయనకి కృతజ్ఞత చెప్పుకోని రోజు లేదు. ఈ ఆపరేషను పుణ్యమా అని నాకేదైనా అయితే, అయ్యో అమ్మని చూడలేకపోయామేనని మీరంతా బాధ పడతారని రమ్మన్నానా. అందరినీ ఇబ్బంది పెట్టడం ఇష్టం లేకే, మిమ్మల్ని మాత్రమే రమ్మన్నది. మరేంకాదురా. మిమ్మల్ని పొద్దున్నే బయటికి పంపేయడం, సాయంత్రం రమ్మనడం, లంచి బాక్సులివ్వడం ఇవ్వన్నీ పిచ్చి పనులే. కానీ ఆ పనులు ఎం... త ఆనందాన్నిచ్చాయో మీకు తెలీదురా. ఈ నాలుగు రోజుల్లోనూ నేను జీవితంలో ఆనందాన్నంతా అనుభవించేసానా. ఇహ ఇప్పుడు ఆ పైవాడు ఎప్పుడు రమ్మంటే అప్పుడు రెడీ... సరే, కొంచెం నిద్దరొస్తోంది, బాబిగాడొస్తే ఇద్దరూ కాస్త కాఫీ తాగి, అలా బైట తిరిగి రండి, ఇంకేం భయంలేదులే” అంటూ నిద్రలోకి జారుకుంది అమ్మ. అమ్మ ఎంత పిచ్చిది!!

ఈ ప్రపంచమంతా అల్లాంటి పిచ్చివాళ్ళతో నిండిపోతే ఎం...త బాగుండును!!



**శ్రీనివాస ఫణికుమార్ డొక్కా**

స్వస్థలం అమలాపురం. హైదరాబాదు సెంట్రల్ యూనివర్సిటీ నుంచి M.S. Solid State Physics, SPSU (Atlanta) నుంచి M.S. Computer Science చేశారు. ప్రస్తుత నివాసం అట్లాంటా. ఇ-మెయిల్ phanidokka@yahoo.com

Telugu Jyothi Special Issue April 2008